



MALTA

**QORTI CIVILI  
PRIM' AWLA**

**ONOR. IMHALLEF  
JOSEPH R. MICALLEF**

Seduta tal-5 ta' Mejju, 2005

Rikors Numru. 287/2005

**Wara l-Mandat ta' Sekwestru Numru 392/05 fl-ismijiet:**

**Edward PAĊE**

**VS**

**Michael SULTANA, Aronne *sive* Ronnie Caċċiattolo u  
Mario Debattista**

**Il-Qorti:**

Rat ir-Rikors imressaq minn Michael Sultana, Ronnie Caċċiattolo u Mario Debattista fit-22 ta' Marzu, 2005, li bih u għar-raġunijiet hemm imfissra talbu li l-Qorti tħassar il-Mandat ta' Sekwestru Eżekuttiv fuq imsemmi;

Rat it-Twegiba mressqa mill-intimat eżekutant Edward Paċe fit-8 ta' April, 2005, li biha oppona għat-talba tal-esekutati;

Kopja Informali ta' Sentenza

Semgħet lill-avukati tal-partijiet;

Rat l-atti kollha tar-Rikors;

Rat id-degriet tagħha tat-13 ta' April, 2005, li bih ħalliet ir-Rikors għad-deċiżjoni;

***Ikkunsidrat:***

Illi din hija azzjoni maħsuba biex din il-Qorti tħassar Mandat ta' Sekwestru eżekuttiv maħruġ fit-3 ta' Marzu, 2005, fuq talba tal-intimat Edward Paċe. Il-Mandat inħareġ għall-ispejjeż taxxati ta' kawża mressqa quddiem il-Prim'Awla tal-Qorti Ċivili fis-16 ta' Settembru, 1991<sup>1</sup>, mir-rikorrent Mario Debattista kontra l-intimat Paċe u oħrajn. Ir-rikorrenti jgħidu li l-Mandat ma messux intalab billi kien diġa' nħareġ Mandat ta' Sekwestru eżekuttiv ieħor<sup>2</sup> kontra tagħhom dwar l-istess kreditu, u huma kienu talbu u kisbu l-ħruġ ta' Kontro-mandat<sup>3</sup> għalih, wara li kienu iddepożitaw l-ammont mitlub fil-Mandat b'ċedola taħt l-awtorita' tal-Qorti<sup>4</sup>. Għalhekk, qegħdin jgħidu li ladarba sar il-ħlas, il-Mandat ta' Sekwestru l-gdid għandu jithassar;

Illi l-intimat eżekutant iwarrab ir-raġunament tar-rikorrenti billi jgħid li l-Mandat inħareġ bis-saħħa ta' titolu eżekuttiv li għadu fis-seħħ, u billi jqis li d-depożitu biċ-ċedola ma jiswiex għaliex il-ħlas la kien offrut qabel ma sar id-depożitu u lanqas ġie depożitat l-ammont kollu, billi la kien jinkludi l-ispejjeż kollha tal-Mandat (Nru. 88/05) innifsu u lanqas it-Taxxa għall-Valur Miżjud;

Illi fuq il-fatti kif seħħew ma jidherx li bejn il-partijiet hemm nuqqas ta' qbil. Lanqas ma jidher li huwa kontestat li, qabel ma r-rikorrenti għaddew biex iddepożitaw il-flus, l-ebda offerta ma saret lill-intimat eżekutant jew lill-avukat tiegħu. Ir-raġuni msemmija fiċ-ċedola li għaliha r-rikorrenti iddepożitaw il-flus taħt l-awtorita' tal-Qorti kienet

<sup>1</sup> Ċitazz. Nru. 1038/91RCP (li marret deżerta fis-27 ta' Marzu, 2001)

<sup>2</sup> Mandat 88/05 maħruġ fit-18 ta' Jannar, 2005

<sup>3</sup> Numru 184/05 maħruġ fit-28 ta' Jannar, 2005 (Dok "A", f'paġġ. 2-3 tal-proċess)

<sup>4</sup> Ċedola Nru. 94/05 (Dok "B", f'paġġ. 4 tal-proċess)

“purament sabiex jeħilsu mill-effetti” tal-ewwel Mandat ta' Sekwestru (Nru. 88/05), u dan fid-dawl li “bejn il-partijiet għad hemm proċeduri oħra, u cioe tlett kawzi oħra li għadhom pendent”. Fil-kontro-mandat, ir-rikorrenti jagħtu l-fatt tad-depożitu bħala r-raġuni li għalih ntalab it-tħassir ta' l-ewwel Mandat;

Illi filwaqt li r-rikorrenti jgħidu li l-intimat eżekutant ma setax jitlob il-ħruġ tat-tieni Mandat (Nru. 392/05), huma jissottomettu li, jekk l-intimat ma deherlux li d-depożitu kien jgħodd, imissu attakka b'kawża s-siwi tal-Kontro-mandat. Min-naħa tiegħu, l-intimat Paċe jisħaq li d-depożitu ma jgħoddx u li kellu kull jedd jitlob il-ħruġ tal-Mandat mertu ta' din il-proċedura;

Illi fil-proċedura li illum għandha quddiemha l-Qorti, l-ligi ma tagħtihiex li tiddeċiedi la l-mod kif l-intimat messu jew seta' jattakka l-ħruġ tal-Kontro-mandat, u lanqas jekk id-depożitu kienx jiswa, għaliex dawn huma kwestjonijiet li dwarhom iridu jsiru proċeduri speċifiċi b'deċiżjoni tingħata għalihom<sup>5</sup>;

Illi l-każ li għandha quddiemha l-Qorti illum jinkwadra ruħu u huwa espressament imsejjes mir-rikorrenti fuq dak li jipprovdi l-artikolu 283A tal-Kapitolu 12 tal-Liġijiet ta' Malta;

Illi l-Qorti hija tal-fehma li l-għan li għaliha ddaħħlet din id-dispożizzjoni fil-Kodiċi tal-Proċedura huwa marbut ma' xi għelt jew nuqqas fl-att eżekuttiv innifsu, li, bis-saħħa tiegħu, l-parti eżekutata tbat i preġudizzju. Minn dak li jirriżulta minn eżami tad-dibattiti parlamentari li wasslu għad-dħul tal-imsemmi artikolu fil-Kodiċi, ma kinitx il-fehma tal-legislatur li din il-proċedura tintuża biex il-mandat jew att eżekuttiv ieħor jiġi attakkat jew imħassar għal raġunijiet ta' kontestazzjoni li huma marbuta mal-mertu nnfisu li, bis-saħħa tiegħu, l-istess att eżekuttiv ikun inħareġ<sup>6</sup>. Kemm hu hekk, l-ewwel kliem tas-subartikolu (1) tal-artikolu 283A jagħmluha ċara li r-rimedju mogħti lir-

<sup>5</sup> Art. 161(1) tal-Kap 12 u l-art. 1177 tal-Kap 16

<sup>6</sup> Ara, per eżempju, App. Ċiv. 1.12.2000 fil-kawża fl-ismijiet *Briffa vs Stones Properties Ltd. noe* (Kollez. Vol: LXXXIV.ii.1401) u App. Ċiv. 25.5.2001 fil-kawża fl-ismijiet *K.T.I. vs Serge* (Kollez. Vol: LXXXV.ii.414)

rikorrent jingħata bla ħsara għal kull jedd ieħor taħt l-istess Kodiċi jew xi liġi oħra;

Illi l-liġi ma tgħidx x'tista' tkun "raġuni valida skond il-liġi", li nsibu fl-imsemmi artikolu. Madankollu, in ġenerali, jista' jingħad li mandat jista' biss jiġi attakkat kemm-il darba jkun inħareġ minn Qorti żbaljata jew jekk ikun hemm xi difett fil-forma<sup>7</sup>. Meta l-liġi riedet tfigger f'liema ċirkostanzi jista' jintalab il-ħruġ ta' Kontro-mandat, dan qalitu u fessritu b'reqqa, per eżempju, fl-artikolu 836, li jitkellem dwar Mandati kawtelatorji. Il-Mandat mertu ta' l-kawża preżenti m'huwix Mandat kawtelatorju;

Illi, fil-qofol tal-kwestjoni, jirriżulta li bejn il-partijiet għad hemm kontestazzjoni dwar jekk it-titolu eżekuttiv li bis-saħħa tiegħu nħareġ il-Mandat impunjat għadux fis-seħħ. Fil-fehma ta' din il-Qorti, għalhekk, sakemm ikun hemm provvediment ġudizzjarju dwar dan, jew sakemm ma jirriżultax minn dokument jew fatt maqbul bejn il-partijiet li jipprova t-twettiq jew l-estinzjoni tat-titolu, tali titolu eżekuttiv ikollu jitqies li għadu fis-seħħ;

Illi l-Mandat – li huwa att eżekuttiv – inħareġ fuq il-bażi li t-titolu eżekuttiv għadu fis-seħħ. Mad-daqqa t'għajn, jidher li l-Mandat iħares dak kollu li ttipprova l-liġi għas-siwi tiegħu<sup>8</sup> u ċertament inħareġ minn Qorti kompetenti u kien kollazzjonat kif imiss mir-Registratur tal-Qrati;

Illi, għalhekk, lill-Qorti ma jirriżultalhiex li hemm raġuni tajba biex l-istess Mandat jiġi attakkat;

Għal dawn ir-raġunijiet, il-Qorti qegħda tiddeċiedi t-talba tar-rikorrenti billi:

**Tiċħad it-talba** għat-tħassir tal-Mandat ta' Sekwestru eżekuttiv numru 392/05 fl-ismijiet premessi, billi mhix mistħoqqa, bl-**ispejjeż**, kontra r-rikorrenti.

---

<sup>7</sup> P.A. AJM 14.11.1994 fil-kawża fl-ismijiet *Josephine Spiteri vs Anthony Perry et* (degriet interlokutorju)

<sup>8</sup> Art. 274 tal-Kap 12

Kopja Informali ta' Sentenza

**Moqrija**

**< Sentenza Finali >**

-----TMIEM-----